

பிரஸார் பாரதி
அகில இந்திய வானொலி, சென்னை- 4

14 07 2024

7 15

ஞாயிற்றுக்கிழமை
தலைப்புச் செய்திகள்

இரவு

1. புதிய கல்விக்கொள்கையின் கீழ் பிரதமர் உயர் சிறப்பு கல்லூரிகளை மத்தியப்பிரதேச மாநிலத்தில் உள்துறை அமைச்சர் திரு. அமித் ஷா இன்று தொடங்கி வைத்தார்.
2. மின்சாரத்தில் இயங்கும் வாரிகளை புழக்கத்தில் கொண்டுவருவதற்கான ஆலோசனைகளை அளிக்குமாறு பல்வேறு தரப்பினரிடம் நிதி ஆயோக் கோரியுள்ளது.
3. பூரி ஜெகன்நாதர் ஆலயத்தின் பொக்கிஷ அறை 39 ஆண்டுகளுக்குப் பிறகு இன்று திறக்கப்பட்டது.
4. அமெரிக்க முன்னாள் அதிபர் திரு. டொனால்ட் ட்ரம்ப் மீது நடத்தப்பட்ட தாக்குதலுக்கு ஐ.நா. பொதுச்செயலாளர் திரு. ஆண்டனியோ குட்ரெட்ஸ் உள்ளிட்ட பல தலைவர்கள் கண்டணம் தெரிவித்துள்ளனர்.
5. விம்பிள்டன் டென்னிஸ் இறுதிப் போட்டியில் செர்பியாவின் நோவாக் ஜோக்கோவிச்சம் - ஸ்பெயின் நாட்டின் கார்லஸ் அல்காரசம் விளையாடுகின்றனர்.

--- இனி விரிவான செய்திகள் ---

<<<<>>>>

இந்திய மாணவர்கள் உலகளாவிய போட்டிகளை எதிர்கொள்ளும் வகையில் புதிய கல்விக்கொள்கை உருவாக்கப்பட்டுள்ளதாக உள்துறை அமைச்சர் திரு. அமித் ஷா தெரிவித்துள்ளார்.

மத்தியப்பிரதேச மாநிலம் இந்தூரில் இன்று பிரதமர் உயர் சிறப்பு கல்லூரிகளை மத்தியப்பிரதேசத்தின் 55 மாவட்டங்களில் இன்று தொடங்கி வைத்துப் பேசிய அவர், நாட்டின் வளமையான கலாச்சாரத்திற்கும், உள்நாட்டு மொழிகளுக்கும் முக்கியத்துவம் அளிக்கும் வகையில் கல்விக்கொள்கை அமைந்துள்ளதாகத் தெரிவித்தார்.

தற்போது தொடங்கப்பட்டுள்ள பிரதமர் உயர் சிறப்புக் கல்லூரிகள் தரமான கல்வியை மாணவர்களுக்கு வழங்கும் என்று தெரிவித்தார்.

நாட்டிலேயே முதல் முறையாக மத்தியப்பிரதேசத்தில் புதிய கல்விக்கொள்கை நடைமுறைக்கு கொண்டுவந்திருப்பது குறித்து மகிழ்ச்சி தெரிவித்த திரு. அமித் ஷா, மருத்துவ மற்றும் பொறியியல் படிப்புகளை ஹிந்தி மொழியில் அறிமுகப்படுத்தியுள்ளது, பொருளாதார ரீதியாக பின்தங்கிய குடும்பங்களைச் சேர்ந்த மாணவர்களுக்கு பேருதவியாக இருக்கும் என்று தெரிவித்தார்.

முன்னதாக இந்துரூரில் 11 லட்சம் மரங்களை ந஢ும் உலக சாதனையை தொடங்கி வைத்துப் பேசிய அவர், வருங்கால சந்ததியினருக்கு வளமான சுற்றுச்சூழலை உருவாக்கித் தரும் நோக்கில் பிரதமர் திரு. நரேந்திர மோடி 'அன்னையின் பெயரில் மரம் வளர்ப்போம்' என்ற இயக்கத்தை தொடங்கியிருப்பதாக தெரிவித்தார்.

புகை மாசுவை தடுக்கும் நோக்கில் 2025ஆம் ஆண்டுக்குள் நாடு முழுவதும் 20 சதவீதம் எத்தனால் கலந்த பெட்ரோல் வினியோகத்தைக் கொண்டு வர மத்திய அரசு நடவடிக்கை எடுத்து வருவதாக அவர் தெரிவித்தார்.

பருவநிலை மாற்றத்திற்கான நிதியம் ஒன்றை மத்திய அரசு தொடங்கி இருப்பதாகவும் அவர் தெரிவித்தார்.

மத்தியப்பிரதேச மாநிலம் இந்தியாவின் உயிர் மூச்சாக விளங்குவதாக குறிப்பிட்ட அவர், நாட்டில் 12 சதவீத வனப்பகுதி இம்மாநிலத்தில் அமைந்துள்ளதாகக் கூறினார்.

<<<<>>>>

‘எமது அரசியல் சாசனம் எங்கள் கௌரவம்’ இயக்கத்தின் மண்டல அளவிலான இரண்டாவது நிகழ்ச்சி உத்தரப்பிரதேச மாநிலம் பிரயாக்ராஜில் நாளை மறுநாள் நடைபெறுகிறது.

நாட்டின் 75வது குடியரசு தினத்தையொட்டி இந்திய அரசியல் சாசனம் நடைமுறைக்கு கொண்டுவரப்பட்டதை நினைவுகூறும் வகையிலும், அரசியல் சாசனத்தின் மாண்புகளையும், அதனால் சட்டரீதியாக கிடைத்துள்ள உரிமைகளையும் மக்களுக்கு எடுத்துக்கூறும் வகையில் இந்நிகழ்ச்சிக்கு ஏற்பாடு செய்யப்பட்டுள்ளது.

அரசியல் சாசனம் குறித்தும், சட்டரீதியான உரிமைகள் குறித்தும் மக்களிடையே விழிப்புணர்வை ஏற்படுத்தும் வகையில் இணையதள சேவையையும் மத்திய சட்டம் மற்றும் நீதித்துறை அமைச்சகம் தொடங்கி உள்ளது.

<<<<>>>>

மின்சாரத்தில் இயங்கும் வாரிகளை புழக்கத்தில் கொண்டுவருவதற்கான ஆலோசனைகளை அளிக்குமாறு நிதி ஆயோக் பல்வேறு தரப்பினரிடம் கோரியுள்ளது.

இத்திட்டத்தின்கீழ் மாணவர்கள், சரக்குப் போக்குவரத்து உரிமையாளர்கள், தொழில்துறையினர், தொழில்நுட்ப வல்லுநர்கள் ஆகியோரிடம் மின்சார வாகனங்களை சரக்குப் போக்குவரத்திற்கு பயன்படுத்துவது குறித்த ஆலோசனைகளையும் நிதி ஆயோக் கோரியுள்ளது.

இந்த திட்டத்தை பெங்களூருவில் உள்ள இந்திய மேலாண்மைக் கல்விக் கழகமும், **Smart Freight** மையம் உள்ளிட்ட அமைப்புகள் இணைந்து செயல்படுத்த உள்ளன.

<<<<>>>>

அமெரிக்காவில் தேர்தல் பிரச்சாரத்தில் ஈடுபட்டிருந்த முன்னாள் அதிபர் திரு. டொனால்ட் ட்ரம்ப் மீது தாக்குதல் நடத்தப்பட்டதற்கு உலகின் பல்வேறு தலைவர்களும் கடும் கண்டனம் தெரிவித்துள்ளனர்.

ஐ.நா. பொதுச்செயலாளர் திரு. அண்டனியோ குட்ரெஸ், இந்தத் தாக்குதல் ஒரு அரசியல் வன்முறை என்றும் இதனை வன்மையாகக் கண்டிப்பதாகவும் கூறியுள்ளார். திரு. ட்ரம்ப் விரைவில் குணமடைய பிரார்த்திப்பதாகவும் அவர் தெரிவித்துள்ளார்.

அமெரிக்க துணை அதிபர் திருமதி கமலா ஹாரிஸ் விடுத்துள்ள செய்தியில், திரு. ட்ரம்ப் மீதான தாக்குதல், அதிர்ச்சியளிப்பதாக குறிப்பிட்டுள்ளார்.

அமெரிக்காவில் வன்முறைக்கு இடமில்லை என்றும் அவர் தெரிவித்துள்ளார்.

முன்னாள் அதிபர் திரு. பராக் ஒபாமா, அமெரிக்கா ஒரு ஜனநாயக நாடு என்றும், இங்கு வன்முறைச் செயல்களுக்கு இடமில்லை என்றும் குறிப்பிட்டார்.

பிரிட்டன் பிரதமர் திரு. **Keir Starmer**, இத்தாலி பிரதமர் ஜியார்ஜியா மெலோனி, கனடா பிரதமர் திரு. ஜஸ்டின் ட்ரூடோ, ஜப்பான் பிரதமர் திரு. ஃபுமியோ கிஷிடா, ஆஸ்திரேலிய பிரதமர் ஆந்தோனி ஆல்பனீஸ், இஸ்ரேல் பிரதமர் திரு. பெஞ்சமின் நெதன்யாகு உள்ளிட்ட பல்வேறு தலைவர்களும் இந்தத் தாக்குதலை கண்டித்துள்ளனர்.

அமெரிக்க முன்னாள் அதிபர் திரு. டொனால்ட் ட்ரம்ப் தாக்கப்பட்டது கடும் கண்டனத்திற்குரியது என்று பிரதமர் திரு. நரேந்திர மோடி கூறியுள்ளார்.

மக்களவை எதிர்க்கட்சித்தலைவர் திரு. ராகுல் காந்தி, காங்கிரஸ் தலைவர் திரு. மல்லிகார்ஜுன் கார்கே உள்ளிட்ட பல்வேறு தலைவர்களும் திரு. ட்ரம்ப் மீது நடத்தப்பட்ட தாக்குதலை வன்மையாகக் கண்டித்துள்ளனர்.

<<<<>>>>

மக்களுக்கான நலத்திட்டங்களை செயல்படுத்துவதில் தமிழகம் முன்னோடி மாநிலமாக திகழ்கிறது என்று மாநில அரசு கூறியுள்ளது.

தமிழகத்தில் திமுக அரசு பொறுப்பேற்ற பின்னர், அனைத்து தரப்பினரும் பயன்பெறும் வகையில் திட்டங்கள் செயல்படுத்தப்பட்டு வருவதாக மாநில அரசின் செய்திக்குறிப்பு தெரிவிக்கிறது.

பெண்களுக்கான இலவச பயணத் திட்டத்தின் கீழ் பயனடைந்து வருவோரின் எண்ணிக்கை தொடர்ந்து அதிகரித்து வருவதாக அதில் தெரிவிக்கப்பட்டுள்ளது.

மகளிர் உரிமைத்தொகை திட்டத்தின் கீழ் ஒரு கோடியே 15 லட்சம் பேருக்கு மாதந்தோறும் ஆயிரம் ரூபாய் வழங்கப்பட்டு வருவதாகவும் அதில் குறிப்பிடப்பட்டுள்ளது.

உரிமைத்தொகை இதுவரை கிடைக்கப்பெறாதவர்களுக்கும், அதனை வழங்க முயற்சிகள் மேற்கொள்ளப்பட்டு வருவதாகவும் தெரிவிக்கப்பட்டுள்ளது.

இதேபோல், பல்வேறு நலத்திட்டங்கள் குறித்தும், அதன் மூலம் பயனடைந்தவர்களின் எண்ணிக்கையையும் புள்ளி விவரங்களுடன் அந்த செய்திக்குறிப்பில் எடுத்துரைக்கப்பட்டுள்ளது.

<<<<>>>>

பூரி ஜெகன்நாதர் ஆலயத்தின் பொக்கிஷ அறை இன்று திறக்கப்பட்டது.

பல நூற்றாண்டுகளுக்கு முன்பு செல்வச்செழிப்பு மிக்க மன்னர்களும், செல்வந்தர்களும் பூரி ஜெகன்நாதர் கோவிலுக்கு அளித்த அரியவகை ரத்தினக் கற்கள், நகைகள் உள்ளிட்டவை இந்தப் பொக்கிஷ அறையில் வைக்கப்பட்டுள்ளன.

இதற்கு முன்பு 1985ஆம் ஆண்டு பூரி ஜெகன்நாதர் ஆலயத்தின் பொக்கிஷ அறை திறக்கப்பட்டு தூய்மை செய்யப்பட்டது.

12ஆம் நூற்றாண்டில் கட்டப்பட்ட பூரி ஜெகன்நாதர் கோவிலின் அரியவகை ரத்தினக் கற்களையும், நகைகளையும் பற்றி அறிந்துகொள்வதற்கு பக்தர்கள் மிகுந்த ஆர்வமுடன் உள்ளனர்.

<<<<>>>>

பூரி ஜெகன்நாதர் ஆலயத்தின் பொக்கிஷ அறை 39 ஆண்டுகளுக்குப் பிறகு இன்று திறக்கப்பட்டது.

பல நூற்றாண்டுகளுக்கு முன்பு செல்வச்செழிப்பு மிக்க மன்னர்களும், செல்வந்தர்களும் பூரி ஜெகன்நாதர் கோவிலுக்கு அளித்த அரியவகை ரத்தினக் கற்கள், நகைகள் உள்ளிட்டவை இந்தப் பொக்கிஷ அறையில் வைக்கப்பட்டுள்ளன.

இதற்கு முன்பு 1985ஆம் ஆண்டு பூரி ஜெகன்நாதர் ஆலயத்தின் பொக்கிஷ அறை திறக்கப்பட்டு தூய்மை செய்யப்பட்டது.

12ஆம் நூற்றாண்டில் கட்டப்பட்ட பூரி ஜெகன்நாதர் கோவிலின் அரியவகை ரத்தினக் கற்களையும், நகைகளையும் பற்றி அறிந்துகொள்வதற்கு பக்தர்கள் மிகுந்த ஆர்வமுடன் உள்ளனர்.

<<<<>>>>

பாக்கெட்டுகளில் அடைத்து விற்கப்படும் பொருட்கள் குறித்த விவரங்களை நுகர்வோருக்கு தெளிவாக தெரிவிக்கும் வகையில் அதற்கான விதிமுறைகளில் மத்திய அரசு திருத்தங்கள் கொண்டு வந்துள்ளது.

கடைகளிலோ அல்லது ஆன்லைன் மூலமாகவோ விற்கப்படும் பொருட்கள் குறித்த விவரங்கள், உறையின் மீது தெளிவாக தெரிவிக்கப்பட்டிருக்க வேண்டும் என்று புதிய விதிகளில் கூறப்பட்டுள்ளது.

வெவ்வேறு நிறுவனங்கள் தயாரிக்கும் பொருட்கள் எவ்வாறு மாறுபட்டுள்ளன என்பது குறித்த தகவல்களையும் பொதுமக்கள் அறிந்துகொள்வதற்கு இந்தப் புதிய விதி வகை செய்கிறது.

<<<<>>>>

விம்பிள்டன் டென்னிஸ் இறுதிப் போட்டியில் செப்பியாவின் நோவாக் ஜோக்கோவிச்சும் - ஸ்பெயின் நாட்டின் கார்லஸ் அல்காரசும் விளையாடுகின்றனர்.

இந்தப் போட்டி லண்டனில் உள்ள All England Club மைதானத்தில் சற்று நேரத்தில் தொடங்குகிறது.

கலப்பு இரட்டையர் இறுதிப் போட்டியில் போலந்து - தைவான் இணை மெக்சிகோ இணையை எதிர்கொள்கிறது.

ஹாராரேயில் நடைபெற்று வரும் இந்தியாவுக்கு எதிரான 5வது மற்றும் கடைசி ட்வெண்ட்டி ட்வெண்ட்டி கிரிக்கெட் போட்டியில் ஜிம்பாப்வே வெற்றி பெற 168 ரன் இலக்கு நிர்ணயிக்கப்பட்டுள்ளது.

முன்னதாக டாஸ் வென்ற ஜிம்பாப்வே அணி, பந்துவீச தீர்மானித்தது. இதையடுத்து முதலில் விளையாடிய இந்தியா, நிர்ணயிக்கப்பட்ட 20 ஓவரில் 6 விக்ெட் இழப்புக்கு 167 ரன் எடுத்தது.

168 ரன் எடுத்தால் வெற்றி என்ற இலக்குடன் விளையாடி வரும் ஜிம்பாப்வே, சற்றுமுன் வரை 13 ஓவரில் 4 விக்ெட் இழப்புக்கு 86 ரன் எடுத்துள்ளது.

ஸ்பெயின் - இங்கிலாந்து அணிகள் இடையேயான யூரோ கால்பந்து கோப்பை இறுதிப் போட்டி இன்று நள்ளிரவு பெரிலினில் நடைபெறுகிறது.

மியாமியில் நாளை அதிகாலை தொடங்கும் காண்டினைண்டல் கோப்பை கால்பந்துப் போட்டியில் கொலம்பியா - அர்ஜென்டினா அணிகள் விளையாடுகின்றன.

தேசிய மாணவர் படையின் மாநிலங்களுக்கு இடையிலான துப்பாக்கிச்
சுடும் போட்டியில் தமிழ்நாடு 3 தங்கம், ஒரு வெள்ளி, 3 வெண்கலப்
பதக்கங்களுடன் இரண்டாம் இடம் பெற்றுள்ளது.

திருச்சியில் கடந்த ஒரு வாரமாக நடைபெற்ற இப்போட்டியில் கர்நாடக
அணி 3 தங்கம், 3 வெள்ளி, 3 வெண்கலப் பதக்கங்களுடன் முதலிடத்தைப்
பிடித்தது. ஓடிசா அணி மூன்றாம் இடம் பிடித்தது.

தமிழ்நாடு, புதுச்சேரி, கர்நாடகா, ஆந்திரா, தெலங்கானா ஆகிய 5
மாநிலங்களில் இருந்து 380க்கும் மேற்பட்ட மாணவ – மாணவிகள் இதில்
பங்கேற்றனர்.

<<<<The End>>>>